

IS-SAĊERDOT, MINISTRU TAL-WEGHDJET TA' ALLA, GĦAS-SERVIZZ TAL-POPLU T'ALLA

Omelija ta' l-Isqof Mario Grech fil-Quddiesa tat-Tberik taż-Żjut fil-Knisja Katidrali nhar Ħamis ix-Xirka, 9 ta' April 2009

Bhall-poplu Lhudi, il-poplu tagħna jgħix f'ċerta stennija biex jara jittwettqu ċerti hwejjeġ li haddiehor iwebbillu qalbu u mohħu blhom. Il-poplu tagħna, bhall-poplu Lhud, jemmen u jistenna li min għamillu ċerti wegħdjet xi darba jwettaqhom!

Wegħdjet materjali

Kien hemm wegħdjet ta' hajja soċjali aħjar li saru lill-poplu Lhudi minn min kellu l-poter pubbliku, kemm dak lokali, bħalma kellu Erod, u kemm dak barrani, bħalma kienu r-Rumani. Imma baqgħu wegħdjet fiergħa. Dan id-diskors nistgħu napplikawh għal żminijietna!

Wegħdjet ta' natura reliġjuża

Imbagħad il-Lhud kellhom ukoll wegħdjet ta' natura reliġjuża. L-aqwa fosthom kienet il-wegħda li Alla jibgħatilhom il-Messija. Il-poplu Lhudi kien jgħix fl-istennija li jara din il-wegħda titwettaq. Dawn il-wegħdjet sarulu sa minn żmien il-Patrijarki; u l-istorja tad-diversi pattijiet li kien hemm bejn Alla u l-poplu tiegħu hija storja ta' wegħdjet li kien jagħmel Alla.

San Pawl jgħid li "tagħhom (tal-Lhud) huma l-wegħdjet" (Rum 9:4). Pawlu jkompli jfisser li "Kristu sar qaddej tal-Lhud ċirkonċiżi minħabba l-fedeltà ta' Alla biex sehħew il-wegħdjet li għamel lill-Patrijarki" (Rum 15:8). Fl-Atti tal-Appostli nsibu "li min-nisel ta' David, Alla skont il-wegħda tiegħu għab lil Izrael is-Salvatur li hu Ġesù" (13:23).

Fis-sinagoga ta' Nazaret Ġesù qara silta mill-profeta Isaija (dik is-silta li qrajna illum fil-liturġija) fejn jerġa' jfakkar lill-poplu fil-wegħdjet li Alla għamel lill-poplu tiegħu: "*L-Ispirtu tal-Mulej fuqi għax il-Mulej ikkonsagrani biex inwassal il-Bxara t-Tajba lill-fqajrin ...*". Fl-istess silta, il-profeta jkompli li "Alla għad jerġa' jibni mill-ġdid il-herbiet tal-qodem, għad itellgħu t-tiġrif tal-imġhoddi u jġedded il-bliet imġarrfa u meqruda ... Nagħmel patt magħkom għal dejjem" (61:4,8).

Fi kliem iehor, permezz ta' Isaija Alla jwiegħed il-helsien shiħ lil dak il-ġens li kien qiegħed jitlef mhux biss l-awtokuxjenza tiegħu imma wkoll il-fidi tiegħu.

Dak li wiegħed Alla twettaq fi Kristu

Wara li jaqra din is-silta, Ġesù jistqarr li din il-wegħda li għamel Alla sehħet illum fih: "Din il-kitba sehħet illum intom u tisimghu" (Lq 4:21). Hekk Ġesù jrid jikkomunikalhom li dak li Alla kien wiegħed issa twettaq fil-persuna tiegħu. Ġesù huwa dak li gie biex iġib fil-milja il-wegħdjet ta' Alla. Kristu gie biex iwassal lill-poplu għall-helsien integrali: helsien minn kull madmad fiżiku, soċjali u spiritwali – il-helsien tal-persuna shiħa!

Proċess kontinwu

Għalkemm Ġesù inawgura dan il-proċess ta' realizzazzjoni tal-wegħdjet ta' Alla, dan huwa proċess kontinwu li għadu

għaddej. Kristu ried li qabel jgħaddi għal għand il-Missier iwaqqaf is-saċerdozju Kattoliku biex f'isem Kristu u bil-grazzja ta' Kristu, is-saċerdot ikompli jahdem biex jara li dak li Alla offra lill-bniedem jasal fil-konkret tal-hajja. Illum ukoll jehtieg li nibnu l-herbiet li qed isiru; illum ukoll jehtieg li ntellgħu t-tiġrif li qed nassistu għalih; illum ukoll jehtieg li nibnu l-belt imġarrfa. Illum ukoll jehtieg li nghinu lil dan il-poplu tagħna li qed jirriskja bil-kbir li jitlef l-identità tiegħu, l-awtokuxjenza tiegħu u l-fidi tiegħu.

Is-saċerdot jikkonkretizza l-wegħda ta' Alla

Din mhijiex vokazzjoni hafifa, u nifhem kemm is-saċerdoti tagħna jkollhom mumentu tqal biex iwettqu din il-missjoni. Bħala saċerdoti aħna mhux biss nittamaw fil-grazzja ta' Alla imma wkoll nagħmlu wegħda sollenni lil Alla dakinhar tal-ordinazzjoni saċerdotali li rridu ningħataw għal din il-hidma. Ta' kull sena aħna nġeddu din il-wegħda waqt il-liturġija ta' dalgħodu.

Il-wegħdjet li għamilna fl-ordinazzjoni saċerdotali huma erbgħa:

- i) inwegħdu li nwettqu d-dmirijiet saċerdotali tagħna għal hajjietna kollha u li nghixu s-saċerdozju tagħna f'rabta mas-suċċessjoni apostolika;
- ii) inwegħdu li niprietkaw il-Vanġelu u li nfissru l-fidi Kattolika;
- iii) inwegħdu li niċċelebraw il-misteri ta' Kristu, speċjalment l-Ewkaristija u s-sagrament tar-Rikonċiljazzjoni;
- iv) inwegħdu li hajjietna tkun talba għall-proxxmu tagħna.

Inħoss li l-formulazzjoni tal-wegħda fil-liturġija tal-lum li ser nagħmlu minn hawn u f'it mumentu oħra hija aktar qawwija, għax tghid hekk: "**Aħna nwegħdu li nintrabtu aktar mal-Mulej Ġesù u nsiru nixbhuh iżjed billi niċħdu lilna nfusna. Aħna nwegħdu li nkunu amministraturi fidili tal-misteri ta' Alla u tal-Ewkaristija u fl-azzjonijiet liturġiċi l-oħra. Aħna nwegħdu li bil-fedeltà kollha, fid-dawl ta' Kristu ras u ragħaj, naqdu d-dmir qaddis li ngħallmu, imqanqlin mhux mir-regħba tal-ġid tal-art imma biss mill-heġġa għall-erwieħ.**"

Dan il-kliem fih hafna x'wiegħed jixtarr għax filhom gabra tal-ministeru saċerdotali.

Rifless soċjali

Dawn huma l-ghanijiet spiritwali b'rifless fis-soċjal li aħna s-saċerdoti rridu nilhqu. Biex inwettquhom, għandna l-mezzi spiritwali, jiġifieri l-predikazzjoni u t-tqaddis permezz tas-sagramenti. Permezz ta' din il-missjoni aħna s-saċerdoti mbagħad niffurmaw u nhegħu lil hutna l-lajċi, li huwa d-dmir tagħhom li jkunu prezenti fis-soċjetà u biex b'impenn politiku jaraw kif jistgħu jqiegħdu fil-prattika l-fidwa shiħa li kisbilna Kristu.

Lura għall-orijini tas-saċerdozju

It-tigdid tal-weghdi saċerdotali huwa stedina biex aħna nerġghu lura għall-orijini tas-saċerdozju tagħna – dak l-orijini li hafna drabi nahslu ninsew jew nittraskuraw mhux biss minhabba l-hafna taħbit tagħna ta' kuljum iżda wkoll minhabba l-influss negattiv tal-kultura ta' żmienna. Li nirritornaw għall-orijini jfisser li għal darb'ohra nfittxu "nitilqu minn Kristu" bħala l-ghajn ta' kollox: Kristu huwa dak li għażilna primarjament mhux biex nahdmu imma biex nibqgħu miegħu. Dak li jghodd fil-hajja saċerdotali mhuwiex tant dak li nagħmlu, imma proprju l-hajja spiritwali tagħna bbażata fuq relazzjoni personali u stabbli mal-imghallem Ġesù.

Spazji meħtieġa

Għalhekk, għezież huti fis-saċerdozju, hemm ċerti spazji fil-hajja saċerdotali tagħna li huma indispensabbli: it-talb

ta' kuljum, partikularment iċ-ċelebrazzjoni tal-liturgija tas-siġhat, u l-Ewkaristija ċelebrata bl-akbar devozzjoni.

Qed nghixu f'kultura u f'epoka fejn il-kelma li jagħti l-bniedem mhijiex kelma; fejn hafna wegħdiet li jagħmel il-bniedem faċli jirriżolvu ruħhom f'wegħdiet fiergħa. Għalhekk il-bniedem illum m'għadux jemmen li jista' jiehu impenn għal hajtu kollha – tilef il-fiduċja fil-hila tiegħu li kapaċi jagħmel wegħda u jzommha! F'dan il-kuntest, huwa importanti li nħossu r-responsabbiltà li nghixu b'fedeltà l-wegħdiet saċerdotali tagħna u nippruvaw ngħixuhom anke jekk jistgħu jiswewlna prezz! Dan nagħmluh biex l-ewwel u qabel kollox inkomplu nuru li l-wegħda li Alla għamel lill-bniedem twettqet fi Kristu Ġesù. Meta nkunu xhieda li Alla jzomm kelmtu, dan għandu jimla lill-bniedem b'qawwa u fiduċja biex anke hu jzomm kelmtu u jonora l-wegħdiet li huwa jagħmel.

NIBŻGHU GHAX-XOGHOL

Omelija ta' Mons. Isqof nhar il-Festa ta' San Ġużepp Haddiem, fil-Knisja Arċipretali tal-Qala, l-Ġimgħa l-1 ta' Mejju 2009

Ix-xogħol u l-familja

Ġesù kien magħruf bħala l-ben il-Mastrudaxxa, i-ben il-Haddiem. F'din il-festa li l-Knisja tagħmel f'għieħ San Ġużepp, il-missier putattiv ta' Ġesù, hija tistedinna nitfgħu l-harsa tagħna fuq San Ġużepp haddiem u nitolbuh biex idawwal aspekk importanti hafna tagħna l-bnedmin li huwa x-xogħol. Bħala l-kap tal-Familja Mqaddsa, Ġużeppi jagħti dimensjoni familjari lix-xogħol. Ġużeppi kien iwettaq ix-xogħol b'servizz lejn il-familja. Hafna drabi x-xogħol tagħna huwa xogħol marbut mal-hajja tal-familja.

Għalhekk kull min b'mod jew iehor huwa responsabbli halli jipprovdni x-xogħol u jara li jkun hemm il-kundizzjonijiet li jixirqu lill-haddiema, ma jistax ma jgibx 'il quddiem din id-dimensjoni tax-xogħol u l-familja. Jekk tassew għandna għal qalbna l-istabbiltà u l-valur tal-familja, aħna fid-dmir li nipprovdni l-hobża ta' kuljum għall-familja billi niehdu ħsieb l-impjeggi, għaliex fejn jonqos ix-xogħol u fejn id-dinjità tal-haddiema mhix rispettata, tkun qed tintlaqat indirettament il-familja. In-nuqqas ta' xogħol idahħal fi kriżi mhux biss lill-haddiema imma wkoll lil għadd ta' familji.

Il-kriżi finanzjarja internazzjonali

Qegħdin nghixu li żmien li mhux sabiħ hafna. Mhux biss smajna bil-kriżi finanzjarja imma xi ffit jew wisq tolqotna wkoll. Jien nixtieq li llum f'din il-festa ta' San Ġużepp Haddiem nitolbu lil San Ġużepp halli jispirana dwar kif għandna nghixu l-vokazzjoni tagħna bħala haddiema f'dawn iċ-ċirkostanzi meta sfortunatament anke l-impjeggi jistgħu jintlaqtu minn din il-kriżi. Veru li aħna m'għandniex responsabbiltajiet kbar għal dan t-tsunami finanzjarju fid-dinja; però f'dinja globalizzata aħna parti mis-soċjetà internazzjonali fejn il-pajjiżi jiddependu minn xulxin. Bħala eżitu ta' dan, ma nistagħbux li dan il-mewġ għoli jista' jasal ukoll fuq xtutna! Quddiem dawn il-fatti ċ-ċittadin li

sal-lum għadu ħobżu maħbuż u żejtu fil-kus, ma jistax jibqa' indifferenti. Huwa għandu jaddotta ċerti atteggiamenti u stili ta' hajja li bihom jista' jilqa' u fl-istess waqt itaffi xi ffit mit-toqol ta' din il-problema serja.

Huwa interessanti l-fatt li l-Vanġelu jiddeskrivi lil San Ġużepp bħala l-bniedem gust. Ladarba huwa gust huwa mzejjen bil-kwalitajiet u l-valuri umani u spiritwali. Inħoss li hemm tliet aspetti li dwarhom jista' jispirana Ġużeppi, mhux biss biex inharsu d-dinjità tax-xogħol imma wkoll biex f'din iċ-ċirkostanza partikulari tal-istorja u f'din iċ-ċirkostanza ta' kriżi mhux biss tas-swieq imma wkoll fid-dinja tax-xogħol, inkunu nistgħu nikkontribwixxu u nilqgħu.

Sens ta' moderazzjoni fl-ispejjeż mhux meħtieġa

Jekk sal-lum il-kotra kienu jgħixu livell għoli ta' hajja u wiehed kien jippermetti ċertu nfiq u konsum bl-addoċċ anke fuq hwejjeġ li mhumiex ta' hteġa, illum meħtieġ **sens ta' kejl fl-użu tar-rizorsi privati** u hekk nagħtu aktar każ ta' min huwa nieqes mill-meħtieġ. Dan is-sens ta' moderazzjoni fl-infiq għandu jidher anke fl-attività u ċ-ċelebrazzjonijiet li jsiru mill-fondi pubbliċi u hekk tidher ċara l-għażla favur li jigi evitat il-hela biex ikunu assigurati l-impjeggi.

Jekk il-moderazzjoni fl-ispejjeż u fl-infiq hija regola tajba għall-istruttura soċjali, dan japplika wkoll għall-istrutturi fi hdan il-Knisja. F'dan ir-rigward, il-komunitajiet Insara, bħalma huma l-parroċċi, għandhom jagħtu eżempju billi huma wkoll ikunu moderati fl-ispejjeż li jagħmlu għal dawk li huma ċelebrazzjonijiet, festi jew proġetti li wiehed jista' jgħaddi mingħajrom; minflok, huma jwaqqfu fond li bih jgħinu f'din il-kawża.

Sens ta' solidarjetà soċjali

Meta ghandna haddiema li huma mhassba għax jistgħu jispicċaw bla xogħol, hemm bżonn ta' aktar solidarjetà bejn l-awtoritajiet, min ihaddem u l-ghaqdjet tal-haddiema biex b'sens ta' korresponsabbiltà jaħdmu flimkien biex jassiguraw l-impjegji eżistenti u fl-istess waqt jespjoraw setturi godda li jistgħu johlqu aktar xogħol. Jekk dan is-sens ta' solidarjetà dejjem iddistingwa l-hajja tagħna l-Maltin u l-Għawdxin, issa hija s-siegħa li johroġ aktar fid-dieher. Intom bħali tafu li ċertu xogħol u impjegji huma f'periklu. Nerga' ngħid li għalkemm dan huwa tort tas-sistema internazzjonali, lilna qed jolqotna. Nistgħu aħna nibqgħu indifferenti quddiem din ir-realtà u nirraġunaw li ladarba ghandna ż-żejt fil-kus u l-hobż maħbuz, ma jimpurtaniex minn haddieħor? Ma nahsibx li dak huwa atteggjament uman u inqas u inqas Kristjan. Allura jrid ikun hemm dak is-sens ta' solidarjetà bejnietna biex f'ċirkostanzi bħal dawn inwieżnu lil xulxin u naqsmu ma' xulxin.

Sens ta' fiduċja fil-ġejjieni

It-tielet atteggjament li huwa speċifikament tagħna l-Insara huwa l-virtù tat-tama. San Ġużepp emmen u ttama dak li

qallu l-Mulej; it-tama mmarkat il-hajja tiegħu u tagħtu sodisfazzjon. Fil-mument mčajprin u mdallma li qed ngħixu fihom fid-dinja tax-xogħol u tal-ekonomija, rridu nibqgħu nittamaw mhux biss fil-hila tagħna l-bnedmin imma wkoll fl-ghajjnuna ta' Alla. Għalhekk fiċ-ċirkostanzi mwegħrin li nistgħu niltaqgħu magħhom fid-dinja tax-xogħol, irridu nibqgħu nittamaw li dan is-sens ta' solidarjetà bejnietna, aħna kapaċi li f'termini qosra jew itwal naraw id-dawl biex nistgħu nohroġu minn dan it-tunnel. Min jittama huwa mimli b'dik il-passjoni biex, fi żmien qasir jew itwal, huwa jilhaq dak kollu li huwa possibbli!

Dawn huma l-ftit ħsibijiet li nixtieq naqsam magħkom. Dak li ngħid lilkom, ngħidu lid-Djoċesi kollha biex ikollna dan is-sens pożittiv tal-hajja u din is-sensibbiltà lejn haddieħor. Hekk ilkoll kemm aħna nkunu nagħtu l-kontribut biex tassew ix-xogħol tagħna jkun xogħol li nagħmluh b'dinjità u li jikkontribwixxi għat-tishih tal-familja tagħna. Nitolbu lil San Ġużepp, il-kap tal-Familja Mqaddsa, il-mastrudaxxa li ċertament kellu d-diffikultajiet tiegħu fil-hajja tal-hanut tax-xogħol tiegħu, li għaliex ittama u għax kien raġel ġust huwa għaraf jagħmel mill-hanut tax-xogħol il-post fejn tqaddes huwa u qaddes lill-familja tiegħu.

NAGHTU TWEĠIBA EVANĠELIKA LID-DINJA TA' LLUM

Omeliya ta' Mons. Isqof nhar il-Festa Liturgika ta' San Ġorġ Martri,
fil-Bażilika ta' San Ġorġ, Victoria, l-Ħamis 23 ta' April 2009

Pellegrinaġġ fl-art tal-Apokalissi

L-ewwel qari li thabbriina llum, f'din il-festa ta' San Ġorġ, huwa proprju mehud mill-ktieb tal-Apokalissi, li hu l-aħhar ktieb tat-Testment il-Ġdid. Jiena u nisma' din il-Kelma, ġieni f'moħhi meta San Ġwann, l-awtur tal-Apokalissi, jikteb lis-seba' Knejjes. Fl-Apokalissi San Ġwann jgħid li Alla jibgħat l-anglu tiegħu lil seba' Knejjes fl-Asja Minuri: lill-Knisja f'Efesu, fi Smirna, f'Pergamu, f'Sardi, f'Filadelfja, f'Loadiċja u f'Tjatira. Ftitt tal-jiem ilu kont fuq pellegrinaġġ it-Turkija, illi tagħmel dik li kienet magħrufa bħala l-Asja Minuri, u stajt nara x'fadal minn dawn is-seba' Knejjes u Knejjes oħrajn; hemmhekk rajt x'fadal minn dak li kien wiehed miċ-ċentri tal-Knisja ta' Kristu: Biżanzju jew Kostantinopli, dik li mbagħad illum tissejjah Istanbul! B'ghafsa ta' qalb ikolli ngħid illi ma rajt xejn, jew rajt ftit li xejn mill-fdalijiet ta' din l-esperjenza ta' poplu Kristjan f'dan il-pajjiż! Illum fit-Turkija, li tghodd madwar sebghin miljun ruħ, m'hemmx tlitt elef Kristjan!

Qed ngħid dan biex nirriflettu ftit, għax l-istorja tghallimna. Bħalma llum, x'ħin nisimghu bil-Knisja ta' Loadiċja, il-Knisja ta' Efesu, dawn huma biss fdalijiet, rovina, nistaqsi b'responsabbiltà kbira, u nixtieq li anki intom tistaqsu: X'futur għandha l-Knisja fl-Ewropa u f'pajjiżna? X'garanzija għandna aħna illi ma tiġix mewġa – bħalma kien l-imperu Ottoman bir-religjon Iżlamika, – u thott il-Knisja mwaqqfa minn Pawlu fil-gzejjer tagħna? Jekk fit-Turkija hemm preżenza kbira Iżlamika, f'dan il-

pajjiż diehla mewġa "religjuża" oħra: il-lajċiżmu. Jekk s'issa l-Iżlam mhux sfida qawwija, żgur li għandna t-theddida tal-lajċiżmu li bil-mod il-mod qieghed iġarraf il-binja tal-Knisja fostna.

Imma jekk fit-Turkija kelli din l-esperjenza negattiva, kelli wkoll esperjenza pożittiva, għaliex matul il-pellegrinaġġ wasalna fejn kelli xewqa nasal: fil-Kappadoċja, illi għalina, kemm bħala Kristjani u kemm bħala Ġorġjani, għandha tifsira partikulari, għaliex nafu illi San Ġorġ tweled u kellu l-ewwel trobbija tiegħu fil-Kappadoċja fl-Asja Minuri. Lill-Arcipriet tagħkom, meta kont hemm, bghattlu messaġġ u għidtlu: "Nitlob għalikom minn dan il-post għażiż għalina"; u llum inżid ngħidu: Hu ħsieb organizza pellegrinaġġ f'din iż-żona. Dan ngħidu mhux biss lilek, jew lilkom bħala komunità parrokkjali, imma ngħidu lid-djoċesi kollha tagħna. Għaliex għaliġa t-Turkija hija t-tieni Art Imqaddsa.

L-esperjenza qawwija ta' Knisja mhegġa

X'rajt fil-Kappadoċja illi jagħmilli kuraġġ? Rajt diversi, jekk nista' nsejthom hekk, knejjes, jew aħjar gherien illi ġew imħaffra fil-blatt u attrezzati biex iservu ta' knejjes ċkejknin. Kwazi f'dawn il-knejjes kollha, ma taħrablikx l-ikona ta' San Ġorġ! Kbira jew żgħira, kull knisja hija mzejna bl-ikonografija ta' San Ġorġ. Nimmaġina illi l-Kristjani tal-Kappadoċja meta rtiraw mill-belt u sabu ruħhom f'dawn l-inħawi, għax kienu qed jiġu mhedda u

ppersegwitati, hassew li ghandhom ipogġu l-immagni hajja ta' San Ġorġ, sinjal mhux biss tad-devozzjoni u l-imhabba tagħhom lejn il-Martri ta' Lidda li kien telaq minn dik il-Knisja, imma wkoll biex jitolbuh halli jghinjom f'dik il-fazi delikata tal-hajja tal-Knisja. Nisthajjel ukoll illi huma poggew fiċ-ċentru tal-knisja tagħhom ix-xbieha ta' San Ġorġ biex jispirahom halli anki huma jsibu l-qawwa, bħalma kellhom il-martri, u jagħtu tweġiba għall-isfidi li kienu qeghdin jiffaċċjaw.

L-istorja tgħidilna illi fil-Kappadoċja, fejn hemm din id-devozzjoni hajja ta' San Ġorġ, kien hemm żmien fejn il-Knisja kienet tiffjorixxi! Il-komunità Kristjana għarfet toffri minn hđanha mhuđ imdawlin bil-Vanġelu, bħalma kienu San Bażilju l-Kbir, San Ġirgor ta' Nissa, San Ġirgor Nazjanzeno... dawk li huma magħrufa bħala l-*Padres* tal-Kappadoċja. Mela l-Knisja tal-Kappadoċja, Knisja ppersegwitata imma Knisja li tgħix bil-memorja tal-qaddisin martri, fosthom ta' San Ġorġ, għarfet tohloq fi hđanha nies li kienu jafu jagħtu risposta, mhux biss risposta valida għal żmienhom imma waħda li għadha valida sal-lum; nies li kkontribwew għall-iżvilupp tad-duttrina, tat-Teoloġija.

Ma ninsew illi qed nitkellmu fuq zona ġeografika fejn kien hemm diversi konċilji: erba' konċilji f'Kostantinopli, iehor f'Efesu u iehor f'Niċea. F'dawn l-ambjenti dawn il-*Padres* li semmejtikom taw kontribut biex il-Knisja ċċarrat ċerti veritajiet dommatici li għandhom x'jaqsmu mat-Trinità Qaddisa. Din kienet il-Knisja "Ġorġjana" ta' dak iż-żmien: nitlob lill-Ispirtu s-Santu halli jhegġeg mhux biss lil din il-komunità parrokkjali imma lill-Knisja f'Ghawdex, halli jkollha dan l-ispirtu tal-Knisja tal-Kappadoċja halli tagħraf tagħti tweġibiet għal żminijietna.

Diffikultajiet ta' żmienna

Illum forsi m'għandniex ereżiji dommatici, imma għandna ereżiji oħrajn fuq dak li għandu x'jaqsam mal-imġieba morali u etika tal-bniedem. Ma tantx qed nara membri fi hđan il-Knisja illi għandhom il-kuraġġ li jqumu fuq riġlejhom, u jagħtu tweġiba lis-soċjetà tal-lum mingħajr ma jibżgħu li jiġu mwarrba. Nixtieq nara l-Knisja lokali tkun tixbah lill-Knisja tal-Kappadoċja, halli l-Knisja tagħna ma jiġrilhiex bħal dawk is-seba' Knejjes, bħalma ġara lill-Knisja ta' Biżanzju, u jiġi żmien meta l-Knisja tinhatt. Forsi aħna ma narawhiex tinhatt ġebli ġebli, imma għad narawha tinhatt bniedem bniedem, wiehed wiehed. Forsi ma jtitlqux mill-komunità, imma fil-Knisja għandna min qed jgħix b'sieq waħda ġewwa u oħra barra.

Nistaqsi: jekk il-Knisja tal-Kappadoċja kellha tant devozzjoni lejn il-martri San Ġorġ, u għarfet tipproduċi fi hđanha Kristjani maturi mimlijin bl-ispirtu tal-Vanġelu illi taw kontribut, x'ġara minnha illum? Baqa biss rovina u l-Kristjani tal-Kappadoċja kważi għebu. Għaliex? Jistax ikun illi l-Kristjani tal-Kappadoċja, għalkemm kienu devotissimi ta' San Ġorġ u għalkemm kellhom storja glorjuża, hallew lilhom infushom jinhakmu minn ċerta telqa, minn ċerti kurrenti u duttrini ta' dak iż-żmien, u allura kollox sfaxxa fix-xejn?

Kien hemm żewġ kawżi prinċipali illi wasslu għall-qerda tal-Knisja ta' Biżanzju u allura fl-Asja Minuri:

(a) L-ewwel waħda kienet il-qasma bejn il-Kristjani, l-ewwel fil-293 meta Dioklezjanu ġab qasma politika fl-imperu Ruman bejn il-parti tal-Punent u dik tal-Lvant; imbagħad il-qasma ekkleżjali meta l-Knisja tal-Orjent inqatgħet minn dik ta' Ruma fl-1054. Meta l-Kristjani stess ma qablux fuq materja ta' duttrina u per konsegwenza nfirdu, il-Knisja ma kinitx għadha komunità b'saħħitha biex tilqa' quddiem it-theddid.

(b) Ir-raġuni l-oħra kienet dik illi maż-żmien l-affarijiet indraw, u l-Insara, għalkemm baqgħu josservaw l-affarijiet esterni, il-hegġa tal-qalb għal Kristu birdet. Minhabba l-hajja Nisranija medjokri, huma saru iktar dgħajfin quddiem l-isfida tal-lżlam!

Il-Knisja tissaħħah bix-xhieda konvinta tal-Insara

X'garanzija għandna aħna illi, bl-istorja reliġjuża tagħna kollha, bl-imhabba tagħna kollha lejn il-qaddisin, illum ma nistgħux ukoll niġu feruti, b'mod jew iehor, u allura niddgħajfu, tonqos il-konsistenza bejnietna, u nkunu iktar priża għall-ghadu li hemm fuq l-għatba tal-bieb? Dan qed ngħidu mhux biex naqtgħu qalbna, imma għaliex nemmen, kif diġà għidtilkom, illi jekk il-komunità Kristjana tagħraf tgħix b'mod awtentiku l-imhabba tagħna lejn Kristu, lejn il-qaddisin – illum insemmi lil San Ġorġ –, l-imhabba tagħna lejn il-Knisja, u tkun "Knisja waħda", allura nkunu nistgħu nilqgħu kontra dak illi jista' jfixkilna jekk mhux ukoll jeqridna.

Il-belt ta' Biżanzju kellha bażilici sbieħ hafna. Min mar Istanbul żgur li rifes fil-bażilika ta' Santa Sofija, li kienet il-glorja tal-Knisja ta' Biżanzju, imma mbagħad saret moskea, u llum hija mużew. Qrajt illi meta kienet qed tinbena, Kostantinu ried illi mat-tajn, biex jagħqad il-ġebel, iħalltu l-frac tal-ghadam tal-martri, biex tkun knisja illi tgħajjat id-demmi tal-martri mċarċar għal Kristu, tkun bażilika illi tfakkar kontinwament li hija mibnija fuq ix-xhieda ta' dawn il-martri.

Nitlob lil Alla bl-interċessjoni ta' San Ġorġ illi jieqaf magħna biex l-ghagna ta' hajjietna naghġnuha bil-frac tal-istorja tiegħu u bil-frac tal-virtujiet li huwa għex, halli l-bażilika tagħna, il-Knisja tagħna, tkun Knisja mibnija u magħquda b'ghagna li tfakkarna f'dawn il-martri li taw xhieda billi ċarċru demmhom għal Kristu; martri li taw is-saħħa lill-poplu Nisrani biex ikun kapaċi jieqaf quddiem it-theddid taż-żmien. Anki llum, nitlob lil San Ġorġ halli jbierek lill-Knisja f'Ghawdex u jkompli jghinha, kif ghenha maż-żmien, halli aħna nkunu kapaċi nagħtu tweġiba ewanġelika lid-dinja tal-lum.

Nota tad-Direzżjoni:

Dawn l-erba' paġni ta' Dokumentazzjoni qed jingħataw bħala zieda mar-rivista u b'riġal lill-qarrejja tagħna, fuq talba ta' hafna, biex jiġu miġbura u kkonservati l-aqwa diskorsi, omeliji u ittri pastorali ta' Mons. Isqof Mario Grech. Dawn il-folji kulur safrani jistgħu faċilment jinqalgħu minn go nofs ir-rivista biex jiġu miġbura flimkien u llegati separatament mir-rivista.